

Diplomatların Gəncə şəhəri, Samux və Göygöl rayonlarına səfərləri başa çatıb

Azərbaycanda akkreditə olunmuş diplomatik korpusun nümayəndələrinin Prezident Administrasiyasının və Xarici İşlər Nazirliyinin təşkilatçılığı ilə Gəncə şəhəri, Samux və Göygöl rayonlarına səfərləri aprelin 3-də başa çatıb.

AZƏRTAC xəbər verir ki, 60-dan çox ölkəni və beynəlxalq təşkilatları təmsil edən diplomatlar səfərlərinin ikinci günü Gəncə şəhərinin tarixi-mədəni yerləri, habelə turizm potensialı ilə yaxından tanış olublar.

Əvvəlcə qonaqlar Gəncə şəhərinin mərkəzinə gəliblər. Burada diplomatlara 1606-cı ildə şəhərin mərkəzi meydanının yuxarı hissəsində səfəvi hökmdarı Şah Abbas tərəfindən inşa edilmiş Cümə məscidi və Çökək hamam haqqında məlumat verilib. Şəhərin tarixi və müasir mərkəzi ilə tanışlıq zamanı qonaqlar Gəncə xanlığının sonuncu hökmdarı Cavad xan Ziyadoğlunun türbəsində olub, məzarını ziyarət ediblər.

Bildirilib ki, 2004-cü ildə Gəncə şəhərinə növbəti səfəri zamanı Prezident İlham Əliyev və Heydər Əliyev Fondunun prezidenti Mehriban Əliyeva Cavad xanın qəbrini ziyarət etmiş və qəbrin üzərində türbənin inşa edilməsi qərarı alınmışdır. Türbənin tikintisi və ətraf ərazinin abadlaşdırılması Heydər Əliyev Fondu tərəfindən həyata keçirilmişdir.

Sonra qonaqlar Fikrət Əmirov adına Gəncə Dövlət Filarmoniyası ilə tanış olublar.

Bildirilib ki, bu mədəniyyət ocağının təməli 2012-ci ildə Prezident İlham Əliyev tərəfindən qoyulub. Burada in-

saat işləri 2017-ci ilin noyabrında başa çatdırılıb.

Daha sonra qonaqlar Dövlət Kamera Orkestrinin məşq konsertinə baxıblar.

Qonaqların Gəncə şəhərinə səfərləri çərçivəsində tanış olduqları sonuncu məkan "Xan bağı" olub.

Bildirilib ki, hazırda Gəncədə istər genişliyinə, istərsə də gözəlliyinə görə bir-birindən yaraşılıq parklar, xiyabanlar, istirahət guşələri olsa da, şəhərin mərkəzindəki "Xan bağı" gəncəlilər üçün ən sevimli istirahət məkanı olaraq qalmaqdadır.

Qonaqlara "Xan bağı"nın ətrafındakı tarixi tikililər - 1918-ci il mayın 28-də əsası qoyulan Azərbaycan Xalq Cümhuriyyətinin Milli Şura və hökumətinin fəaliyyət göstərdiyi binalar haqqında məlumat verilib.

Gəncə şəhəri ilə tanışlıqlarını başa vuran qonaqlar Göygöl rayonuna yola düşüblər.

Qonaqları Heydər Əliyev Mərkəzinin qarşısında rayon icra hakimiyyətinin başçısı Arif Seyidov, icra aparatının və ictimaiyyətin nümayəndələri qarşılayıblar. Qonaqları salamlayan Arif Seyidov bu cür təşəbbüsün bölgələrin sosial-iqtisadi və mədəni inkişafı, eləcə də turizm potensialının tanınması baxımından əhəmiyyətini vurğulayıb.

Rayon icra hakimiyyəti başçısının müavini Kəmalə İbrahimova qonaqları salamlayıb, missiya iştirakçılarına xoş səfər təəssüratları arzulayıb.

Sonra Göygöl şəhər məktəbliləri qonaqlar qarşısında müxtəlif xalqların musiqi və rəqsləri əsasında hazırlanmış bədii proqramla çıxış ediblər. Həmçinin qonaqlar məktəblilərin Novruz bayramı münasibətilə hazırladığı əl işlərindən ibarət sərgiyə baxıblar.

Göygöl Rayon Tarix-Diyarşünaslıq Muzeyinə gələn qonaqlara məlumat verilib ki, 1822-ci ildə alman koloniyacıları tərəfindən qurulan ilk ibadət evinin yerində 1854-1857-ci illərdə memar Ferdinand A.Lemkulun rəhbərliyi ilə Müqəddəs Yohannis kilsəsi tikilib. Hazırda kilsə muzey binası kimi fəaliyyət göstərir.

Sonra qonaqlar Göygöl şərab zavodunun məhsullarından ibarət dequstasiyada iştirak ediblər.

Daha sonra qonaqlar Göygöl Şərab Zavodunun istehsalı olan şərabların dequstasiyasını ediblər.

Azərbaycan Dövlətinin Rəmzləri Muzeyi ilə tanışlıq da maraqlı keçib. Burada 1813-cü il Gülüstən və 1828-ci il Türkmənçay müqavilələrindən əvvəl və sonra Azərbaycan ərazilərinin əks etdiyi xəritələr, tarixən ölkəmizdə mövcud olmuş dövlətlərin bayraqları, gerbləri, eləcə də qədim sikkələr, xatirə medalları qonaqlarda Azərbaycan tarixinə maraq yaradıb.

Beləliklə, 60-dan çox ölkəni və beynəlxalq təşkilatları təmsil edən diplomatların Gəncə şəhəri, Samux və Göygöl rayonlarına ikigünlük səfərləri başa çatıb.

Səfərlər zamanı diplomatları Xarici İşlər Nazirliyinin Dövlət Protokolu İdarəsinin rəisi, səfir Pərvin Mirzəzadə müşayiət edib.